

# Żjara tenfasizza l-hidma imprezzabbli mwett qa mit-Taqsima tad-Diġitizzazzjoni ta' Heritage Malta



**Stqarrija | 22 ta' Frar 2023**

Dott. Owen Bonnici, Ministru għall-Wirt Nazzjonali, l-Arti u l-Gvern Lokali, u Dott. Chris Bonett, Segretarju Parlamentari għall-Fondi Ewropej, żaru t-Taqsima tad-Diġitizzazzjoni fi hdan Heritage Malta, li twaqqfet fl-2021 biex tiegħu hsieb id-diġitizzazzjoni tal-wirt kulturali tanġibbli u intanġibbli fdat f'idejn Heritage Malta u tagħmlu aċċessibbli virtwalment għall-generazzjonijiet kollha tal-preżent u tal-ġejjieni.

Il-Kap Eżekuttiv ta' Heritage Malta, Noel Zammit, dawwar lill-mistednin flimkien ma' Anthony Cassar, li jmxexxi t-Taqsima tad-Diġitizzazzjoni, u ma' uffiċjali oħra mit-tmxexxija tal-aġenzija. Is-Sur Zammit spjega kif f'dawn l-aħħar snin, permezz tat-teknoloġija diġitali, Heritage Malta rnexxielha tilhaq udjenzi usa' minn qatt qabel u tagħmel il-kollezzjoni nazzjonali aċċessibbli kemm għall-Maltin kif ukoll għall-barranin fil-kumdità ta' darhom. Mhux biss, iżda din it-teknoloġija ppermettiet xejriet godda fil-muzeoloġija, fejn żdied l-aċċess, tjebet l-interpretazzjoni u nholqot esperjenza isbaħ għall-visitatur.

Anthony Cassar fakkar li t-Taqsima tad-Diġitizzazzjoni twaqqfet bl-għajjnuna ta' fondi mill-EEA Norway Grants. Huwa qal li wiehed mill-ewwel impenji mwettqa mit-taqsima kien id-diġitizzazzjoni ta' eluf ta' artefatti mill-kollezzjoni tal-Mużew Marittimu. Twaqqfet ukoll Collection Management System (CMS), fejn permezz ta' software speċjalizzat isir il-katalogar ta' dawn il-kollezzjonijiet. Is-sajf li għadda, it-Taqsima ngħatat iċ-ċertifikat ISO9001 mil-Lloyds Register Quality Assurance u b'hekk saret l-ewwel dipartiment fi hdan Heritage Malta li kiseb dan iċ-ċertifikat prestigjuż.

Il-Ministru Owen Bonnici rrimarka li d-diġitizzazzjoni tiżgura aċċess aktar mifrux għall-wirt kulturali mill-generazzjonijiet ta' issa u tal-futur. Huwa semma kif il-hsieb tat-Taqsima tad-Diġitizzazzjoni kien li 3,600 artefatt jiġu diġitizzati fi tliet snin. Din iċ-ċifra nqabżet b'mod sinifikanti tant li laħqet madwar 7,500 artefatt, id-doppju tal-mira oriġinali. "Se nkomplu nzommu l-istorja bħala parti integrali minn hajjet pajjiżna u se nkomplu nagħtuha l-importanza misthoqqa," qal il-Ministru.

Is-Segretarju Parlamentari Chris Bonett qal li bil-fondi Ewropej kif ukoll il-fondi Norveġiżi, qed ikompli jsir investiment fil-qasam kulturali biex il-patrimonju Malti jitgawda mhux biss mill-poplu Malti u Għawdxi iżda anke mit-turisti. "Illum qegħdin naraw eżempju ieħor ta' proġett innovattiv li qed jitwettag bil-fondi Norveġiżi, li se joffri esperjenza personali u interattiva lil min iżur il-Mużew Marittimu. Dan apparti x-xogħol ta' restawr li qiegħed isir f'dan il-mużew biex ikompli jtejjeb l-esperjenza ta' kull min iżuru," qal Dott. Bonett.

